

جہانگیر کا انصاف


اس ڈرامے کے کردار: بادشاہ جہانگیر اور درباری

فریادی عورت

بیگم نور جہاں

مسلم کنیزیں

چند سپاہی



مغلیہ سلطنت کا عظیم حکمران اور اپنی عدل پسندی کے لئے مشہور بادشاہ جہانگیر شہنشاہی تخت پر بیٹھا ہے۔ بادشاہ کے سامنے قطار بند نشستوں پر وزراء اور دیگر مشیر کار حکومت باادب بیٹھے ہیں۔ اچانک بکھرے ہوئے بالوں والی ایک پریشان حال عورت روتی بلکتی دربار میں داخل ہونے کی کوشش کرتی ہے۔ جس کو سپاہی روکنا چاہتے ہیں۔ جب بادشاہ کو خبر ملتی ہے تو وہ فریادی عورت کو دربار میں آنے کی اجازت دیتا ہے۔

فریادی عورت: (زارو قطار روتے ہوئے بادشاہ کے قدموں میں گر پڑی) ذہائی ہے جہاں پناہ!

آپ کے رہتے ہوئے مجھ غریب کا سہاگ لٹ گیا، میرے شوہر کو تیر مار کر ہلاک کر دیا گیا۔ اب میرا کیا ہوگا؟ میں اب کس کے سہارے زندگی بسر کروں گی؟ میرے بچوں کا خیال کون رکھے گا.....؟

جہاں پناہ میرے ساتھ انصاف کیجئے۔ مجھے انصاف چاہئے!

بادشاہ جہانگیر: (حیرت کے ساتھ) بہن تم کون ہو؟ کس نے تمہارے شوہر کو مارا؟ کون ہے وہ جس نے ایسا ظلم کیا ہے۔

فریادی عورت: بادشاہ سلامت! قاتل آپ کے محل میں ہی ہے۔

بادشاہ جہانگیر: حیرت زدہ ہو کر۔ ہمارے محل میں؟ یہ تم کیا کہہ رہی ہو؟ تم ہوش میں تو ہو؟ قاتل! وہ بھی ہمارے محل میں؟

فریادی عورت: جہاں پناہ! میں سچ کہہ رہی ہوں۔ آپ کے محل کا ہی ہے۔

بادشاہ جہانگیر: (سپاہیوں سے) سپاہیو! اس عورت کے ساتھ جاؤ اور قاتل کو ہمارے دربار میں پیش کرو!

(سپاہی حکم کی تعمیل کرتے ہوئے فریادی عورت کو اپنے ساتھ لے جاتے ہیں)

سپاہی: بہن، تم فکر نہ کرو! بادشاہ سلامت تمہارے ساتھ پورا انصاف کریں گے۔ بادشاہ اُس کو ہرگز نہیں بخشیں گے۔ قاتل خواہ کتنا ہی بڑا اور اہم آدمی ہو۔

(مسلم کنیریں بیگم نور جہاں کو پکڑ کر دربار میں لے آتی ہیں)

فریادی عورت: (نور جہاں کی طرف اشارہ کرتے ہوئے) جہاں پناہ اسی عورت نے میرے شوہر کو مارا ہے۔

بادشاہ جہانگیر: (تعجب سے) نور جہاں، کیا تم نے اس کے شوہر کو مارا ہے؟

نور جہاں: ہاں جہاں پناہ! میں نے ہی اس کے شوہر پر تیر چلایا تھا۔

بادشاہ جہانگیر: ہندوستان کے حکمراں جہانگیر سے بات کر رہی ہو، نہ کہ اپنے شوہر سے، اس وقت تم ایک مجرم ہو میری بیوی نہیں۔ بتاؤ! تم نے ایسا کیوں کیا؟

نور جہاں: حضور! وہ مجھے آنکھیں پھاڑ پھاڑ کر دیکھ رہا تھا۔

بادشاہ جہانگیر: اچھا اسی بات پر تم نے اُس غریب کو تیرا مار کر ہلاک کیا؟ تمہیں کیسے پتہ چلا کہ وہ تمہیں آنکھیں پھاڑ پھاڑ کر دکھ رہا تھا؟


نور جہاں: میں گل کی کھڑکی سے جھانک رہی تھی۔

بادشاہ جہانگیر: تم مجرم ہو، تم نے ایک معصوم انسان کی جان لی ہے۔

بادشاہ جہانگیر: (فریادی عورت کی طرف مخاطب ہو کر) بہن! نور جہاں نے تمہارا سہاگ چھینا ہے تم بھی اس کا سہاگ چھین لو: (تلوار دیتے ہوئے) لو یہ تلوار اور میرا سر میرے تن سے جدا کر دو۔ میں ثابت کر دوں گا کہ جہانگیر انصاف کرنے میں اپنا بیگانہ نہیں دیکھتا۔ میں قربان ہو جاؤں گا لیکن عدل و انصاف کا خون نہیں ہونے دوں گا۔

(نور جہاں منہ چھپا کر رونے لگتی ہے۔ جہانگیر فریادی عورت کے سامنے تلوار چھینکتے ہوئے خود کو پیش

کردیتے ہیں)



فریادی عورت: نہیں جہاں پناہ، سہاگ کی قیمت میں جانتی ہوں۔ آپ کو مارنے سے میرا شوہر واپس نہیں آسکتا۔

آپ جیسے انصاف پسند شہشاہ پر میں تلوار چلا کر بیگم صاحبہ کا سہاگ نہیں اُجاڑ سکتی۔ مجھے معاف کریں
مجھ سے یہ ہرگز نہیں ہوگا۔

نور جہاں: (نور جہاں اس فریادی عورت کا شکر یہ ادا کرتے ہوئے) بہن تم نے اس گنہگار پر بہت بڑا احسان کیا
ہے۔ تم ایثار و قربانی کی جیتی جاگتی تصویر ہو۔

بادشاہ جہانگیر: (وزیر سے) آج سے یہ عورت میری بہن ہے۔ اس کی دیکھ بھال اور تمام اخراجات کی ذمہ داری
میری ہے۔ جاؤ اس کے رہنے سہنے کا انتظام کرو۔

تمام درباری: (بادشاہ جہانگیر کا انصاف دیکھ کر) جہاں پناہ کا اقبال بلند ہو۔

مشکل الفاظ کے معنی

لفظ	معنی
سلطنت	حکومت
عدل	انصاف
زار و قطار	بہت رونا
فریادی	انصاف چاہنے والا، نالش کرنے والا
اخراجات	خرچ کی جمع
عظیم	بڑا، بزرگ
قطار بند	قطار میں رہنا، صف باندھنا

آپ نے پڑھا اور جانا

بچو! آپ نے اس سبق میں ایک ڈرامہ پڑھا ہے، ڈرامہ اردو نثر کی ایک صنف ہے جس میں کسی واقعہ کو مکالمہ کے انداز میں مختلف کرداروں کے ذریعہ پیش کیا جاتا ہے اور جس کو اسٹیج پر اتارا جاسکتا ہے۔ اردو میں ڈرامے کی روایت بہت زیادہ پرانی نہیں ہے۔ ڈرامہ انگریزی کا لفظ ہے۔

اس ڈرامے میں ڈرامہ نگار نے مغل بادشاہ جہانگیر کی عدل پسندی کو پیش کیا ہے اور یہ ثابت کرنے کی کوشش کی ہے کہ انصاف کی نگاہ میں بادشاہ اور رعایا سبھی برابر ہوتے ہیں۔ منصف جب انصاف کی کرسی پر بیٹھتا ہے تو وہ اپنے رشتے ناتے، جذبات اور نفع نقصان کو بھول جاتا ہے یہی انصاف کا تقاضہ ہے اور خدا کو پسند بھی۔ لہذا بادشاہ جہانگیر نے اپنی بیاری بیگم نور جہاں کی خطا پر ایک معمولی فریادی عورت کو یہ حکم دیا کہ وہ بیگم نور جہاں سے اپنا بدلہ لے مگر اس ہندوستانی عورت نے اپنی بزرگی ظاہر کرتے ہوئے بیگم نور جہاں کو معاف کر دیا۔ جو اس عورت کی عظمت کو ظاہر کرتا ہے۔

1. درج ذیل سوالات کے چار ممکنہ جوابات دیئے گئے ہیں، صحیح جواب چُن کر لکھیں

(i) اپنی عدل پسندی کے لئے کون مغل بادشاہ مشہور تھا؟

(الف) اکبر (ب) جہانگیر

(ج) اورنگ زیب (د) شاہ جہاں

(ii) نور جہاں نے کس پر تیر چلایا؟

(الف) ایک بوڑھے شخص پر (ب) ایک جوان عورت پر

(ج) ایک چھوٹے بچے پر (د) ایک نوجوان مرد پر

(iii) فریادی عورت کا کیا ٹیٹ گیا؟

(الف) ساگ (ب) باغ

(ج) سہاگ (د) سامان

(iv) درج ذیل الفاظ میں کون سا لفظ 'محل' کی جمع ہے؟

(الف) محلول (ب) محلے

(ج) محلات (د) محلّہ

(v) درج ذیل الفاظ میں سے کون 'عدل' کا مترادف لفظ ہے؟

(الف) بدل (ب) فیصلہ

(ج) انصاف (د) التزام

سوچئے اور بتائیے

2.

(الف) پریشان عورت دربار میں کیوں داخل ہوئی؟

(ب) عورت نے بادشاہ سے کیا فریاد کی؟

(ج) فریادی کی فریاد سن کر بادشاہ جہانگیر نے کیا کہا؟

(د) کیا نور جہاں کا تیر چلانا درست تھا؟

(ح) جہانگیر کے فیصلے کے بعد عورت نے کیا کہا؟

(و) نور جہاں نے کس کا شکر یہ ادا کیا؟

غور کیجئے اور بتائیے

3.

- (i) کیا آپ نے کبھی کسی کی خطا کو معاف کیا ہے؟
(ii) مجرم کو اپنی غلطی تسلیم کرنے پر اسے معاف کرنا کیسا عمل ہے؟

سمجھئے اور بتائیے

4.

درج ذیل دو الفاظ کو ایک ہی جملے میں استعمال کریں۔ جیسے:

مشہور، عدل: جہانگیر مشہور اور عدل پسند بادشاہ تھا۔

- (i) نور جہاں، ملکہ
(ii) فریادی، درباری
(iii) شوہر، تیر
(iv) قاتل، محل
(v) مجرم، معصوم

5. نیچے کے جملے کو غور سے پڑھیں اور محاورے کے استعمال کو سمجھ کر دیئے گئے محاوروں کو جملوں میں استعمال کریں۔

وہ مجھے دیکھ کر نو دو گیارہ ہو گیا۔ یعنی مجھے دیکھ کر بھاگ گیا۔

- (i) آس باندھنا۔ سر بلند ہونا۔ امید بھر آنا۔ باغ باغ ہونا۔ پانی پانی ہونا

6. ذیل میں دیئے گئے الفاظ کی جنس بتائیں

- | | | | | |
|------|------|------|-------|-------|
| تیر | شوہر | قاتل | محل | انصاف |
| بیگم | قیمت | کنیز | کھڑکی | سپاہی |

7. مناسب لفظ سے جملہ پورا کریں

(i) جہانگیر..... سلطنت کا عظیم حکمران تھا (عدلیہ/مغلیہ)

(ii) بادشاہ شاہی..... پر بیٹھا تھا (تخت/لخت)

(iii) فریادی عورت دربار میں..... ہوئی (عاقل/داخل)

(iv) قاتل آپ کے..... میں ہی ہے (محل/عمل)

(v) میں محل کی کھڑی سے..... رہی تھی (پھانک/جھانک)

8. جمع سے واحد بنائیں

جیسے: مخلوں-محل

بادشاہوں- نشستوں- غربا- قاتلوں- سپاہیوں- مجرموں- محلات- تصاویر

9. واحد سے جمع اور جمع سے واحد بنائیں

فرد- آفات- حیوان- وقت- صفات- حالت- مساجد

پڑھے جانے اور سمجھئے

بادشاہ جہانگیر نے کہا: ”سپاہیو! اس عورت کو ساتھ لے جاؤ اور قاتل کو ہمارے سامنے پیش کرو“

درج بالا عبارت میں بادشاہ جہانگیر نے اپنے سپاہی کو حکم دیا ہے، یہ فعل امر کی مثال ہے۔

زمانہ کے لحاظ سے فعل کی چھ قسمیں ہیں۔

(۱) ماضی (۲) حال (۳) مستقبل

(۴) مضارع (۵) امر (۶) نہی

فعل امر: وہ فعل ہے جس میں کسی کام کے کرنے کا حکم ہو۔

جیسے: علی وہاں جاؤ۔ رحمت ادھر آؤ وغیرہ

فعل نہی: وہ فعل ہے جس میں کسی کام کے کرنے سے منع کیا گیا ہو

جیسے: شراب مت پیو۔ دھوپ میں مت کھیلو وغیرہ

اب کیجئے

درج ذیل اقتباس کو پڑھ کر فعل امر یا فعل نہی کی نشاندہی کیجئے۔

نور جہاں: بہن تم نے اس گنہگار عورت پر بڑا احسان کیا ہے۔ تم ایثار و قربانی کی جیتی جاگتی تصویر ہو۔

بادشاہ جہانگیر: (وزیر سے) آج سے یہ عورت میری بہن ہے۔ اس کی دیکھ بھال اور تمام اخراجات کی ذمہ داری

ہماری ہے۔ جاؤ اس کے رہتے سہنے کا انتظام کرو۔ دیکھو اسے کوئی تکلیف نہ دینا۔

عملی سرگرمیاں:

(i) اپنے استاد اور دوستوں کی مدد سے اس ڈرامے کو اسٹیج کریں۔

(ii) عدل پسندی پر مبنی کوئی کہانی تلاش کریں اور اپنے ہم جماعت ساتھیوں کو سنائیں۔